

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 79)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 79)

rukmiṇīsvayaṃvaravarṇanam

balasametabalānugato bhavān
puramagāhata bhīṣmakamānitaḥ |
dvijasutaṃ tvadupāgamavādinam
dhṛtarasā tarasā praṇanāma sā || 1 ||

bhuvanakāntamavekṣya bhavadvapur-
nrpasutasya niśamya ca ceṣṭitam |
vipulakhedajuṣāṃ puravāsināṃ
saruditairuditairagamanniśā || 2 ||

tadanu vanditumindumukhī śivāṃ
vihitamaṅgalabhūṣaṇabhāsurā |
niragamat bhavadarpitajīvitā
svapurataḥ purataḥ subhaṭāvṛtā || 3 ||

kulavadhūbhirupetya kumārikā
girisutāṃ paripūjya ca sādaram |
muhurayācata tatpadapaṅkaje
nipatitā patitāṃ tava kevalam || 4 ||

samavalokakutūhalasaṅkule
nrpakule nibhṛtaṃ tvayi ca sthite |
nrpusutā niragāt girijālayāt
suruciram ruciraṅjitadinmukhā || 5 ||

bhuvanamohanarūparucā tadā
 vivaśitākhilarājakadambayā |
 tvamapi deva kaṭākṣavimokṣaṇaiḥ
 pramadayā madayāñcakṛṣe manāk || 6 ||

kvanu gamiṣyasi candramukhīti tāṃ
 sarasametya kareṇa haran kṣaṇāt |
 samadhiropya rathaṃ tvamapāhṛthā
 bhuvi tato vitato ninado dviṣām || 7 ||

kvanu gataḥ paśupāla iti krudhā
 kṛtaraṇā yadubhiśca jitā nṛpāḥ |
 na tu bhavānudacālyata tairaho
 piśunakaiḥ śunakairiva kesarī || 8 ||

tadanu rukmiṇamāgatamāhave
 vadhumupekṣya nibadhya virūpayan |
 hṛtamadaṃ parimucya baloktibhiḥ
 puramayā ramayā saha kāntayā || 9 ||

navasamāgamalajjitamānasāṃ
 praṇayakautukajṛmbhitamanmathām |
 aramayāḥ khalu nātha yathāsukhaṃ
 rahasi tāṃ hasitāṃśulasanmukhīm || 10 ||

vividhanarmabhirevamaharniśaṃ
 pramadamākalayan punarekadā |
 ṛjumatēḥ kila vakragirā bhavān
 varatanoratanodatilolatām || 11 ||

tadadhikairatha lālana kauśalaiḥ
 praṇayinīmadhikaṃ sukhayannimām |

*ayi mukunda bhavaccaritāni naḥ
pragadatāṃ gadatāntimapākuru || 12 ||*

————— ★★★★★★★ —————